



ဝန်ခင်း

Read on the move



ကပ်စထရို

လင်းယုန်မောင်မောင်

နိုင်ငံအားလုံးတို့ မှ အမျိုးသားလွတ်မြောက်ရေးနှင့် နယ်ချဲ့ဆန့်ကျင်
ရေးတိုက်ပွဲ ဆင်နွှဲနေကြသော ရဲဘော်များ သို့

တတိယအကြိမ် ပုံနှိပ်ထုတ်ဝေခြင်းအတွက် စာရေးသူ၏ အမှာ

ဤ စာအုပ်ကို ယခု တတိယအကြိမ် ပြန်လည် ပုံနှိပ်ထုတ်ရာ၌ ကျူး
ဘား တော်လှန်ရေးတွင် ကပ်စထရီနှင့် အတူတွဲကာ ရွပ်ရွပ်ချဲ့ချဲ့ တိုက်ပွဲ
ဝင်ခဲ့၍ လက်တင်အမေရိကနိုင်ငံများ ၏ အမျိုးသားလွတ်မြောက်ရေးအ
တွက် ဆက်လက် ကြိုးပမ်းရင်း လွန်ခဲ့သည့် ၁၉၆၇ ခုနှစ်၊ အောက်တို
ဘာလ ၉ ရက်နေ့က ဘိုလီဗီးယားနိုင်ငံတွင် ကျဆုံးသွားခဲ့သည့် ပြောက်
ကျားခေါင်းဆောင် ရဲဘော်ချေဂွေဗားရားအား လှိုက်လှဲစွာ
ဦးညွှတ်ဂုဏ်ပြုအပ်ပါသည်။ ။

လင်းယုန်မောင်မောင်
၁၀၊ ၁၊ ၆၈

ပထမအကြိမ် ပုံနှိပ်ထုတ်ဝေခြင်းအတွက် စာရေးသူ၏ အမှာ

အမှန်အတိုင်း ဆိုပါလျှင် "ကပ်စထရီ (သို့မဟုတ်) ကျူးဘားပြည်မှ ကြယ်နီ" ဟူသော အမည်ဖြင့် ဤ အတ္ထုပ္ပတ္တိကြီးကို ရေးသားပြုစုရာတွင် စာရေးသူအနေဖြင့် ယခင်က "အိုက်ခမန်း၏ ငရဲခန်း" နှင့် "ဟစ်တလာ" စသော အတ္ထုပ္ပတ္တိမှတ်တမ်းများကို ရေးသားပြုစုခဲ့ရစဉ်ကထက် နှစ်ဆ သုံးဆမျှ ပို၍ ပင်ပန်းပါသည်။

ကျူးဘားပြည်မှ ကမ္ဘာကျော် တော်လှန်ရေးခေါင်းဆောင်တစ်ဦးဖြစ်သော ဖီဒယ်ကပ်စထရီ၏ ၁၀ အတ္ထုပ္ပတ္တိကြီးကို ရေးသားပြုစုရန် ဆုံးဖြတ်ခဲ့ပြီးနောက် ဦးစွာပထမ ပင်ပန်းရသည် မှာ လိုအပ်သော စာအုပ်စာတမ်းများကို ရှာဖွေစုဆောင်းသည့်နေရာတွင် ဖြစ်ပါသည်။

ဤနေရာတွင် ကပ်စထရီနှင့် ပတ်သက်၍ သူ့ဘဝ၊ သူ့အကြောင်းကို အသေးစိတ် ရေးသားထားသည့် "ကပ်စထရီ အတ္ထုပ္ပတ္တိ" စာအုပ်ဟူ၍ သီးခြားစာအုပ် တစ်အုပ်တစ်လေမှ ရှာမတွေ့ဘဲ ဖြစ်ခဲ့ရသည်။

သို့နှင့်ပင် ကပ်စထရီအကြောင်းကို အလျဉ်းသင့်သလို ဟိုတစ်ခန်းသည် တစ်ခန်း၊ ဟိုတစ်ကွက် သည် တစ်ကွက် ရေးသားဖော်ပြထားကြသည့် စာအုပ်စာတမ်း၊ သတင်းစာ၊ ဂျာနယ်၊ မဂ္ဂဇင်းများကို စာရေးသူ၏ စာအုပ်စင်မှ လည်းကောင်း၊ မိတ်ဆွေရဲဘော်များ ထံမှ လည်းကောင်း၊ စာအုပ်ဆိုင်များမှ လည်းကောင်း စုပေါင်း စုဆောင်းခဲ့ရပါသည်။

တစ်ဖန် လိုအပ်သော စာအုပ်စာတမ်းများ အတော်အတန် ရှာဖွေစုဆောင်းမိပြီးနောက် ယင်းစာအုပ်စာတမ်းများကို လုံးဝဥသို့ အကုန်အစင် စုံလင်အောင် ဖတ်ရသည့် အလုပ်မှာ စာရေးသူအဖို့ မသက်သာလှပါချေ။

ပို၍ မသက်သာစရာ ဖြစ်ရသည် မှာ ဤစာအုပ်စာတမ်းများကို သာမန် ဗဟု သုတဖြစ်ရုံ၊ အတော်အတန် အပေါ်ယံအားဖြင့် သိနားလည်

ထားရုံမျှ မဟုတ်ဘဲ မလိုသော အပို အချက်အလက်များကို ဖြုတ်၍ လိုသော အနှစ်သာရများကို ထုတ်ယူမည်ဟူသော ရည်ရွယ်ချက်ဖြင့် ဖတ်ရသည် ဖြစ်ရာ တစ်ချိန်တည်းတွင် "ဖတ်ရင်းမှတ်၍ မှတ်ရင်းဖတ်" ခဲ့ရပါသည်။ ။

နောက်ဆုံးတွင် ဤ စာအုပ် စာတမ်းများ အားလုံးကို ၁၉၆၅ ခုနှစ် နိုဝင်ဘာလလယ်လောက်မှ စ၍ နေ့ရော ညပါ အချိန်လှ၍ ဂရုတစိုက် ဖတ်လာ မှတ်လာခဲ့ရာ ၁၉၆၆ ခုနှစ် ဇန်နဝါရီလကုန်သည် နှင့် စာအုပ်စာတမ်း အားလုံး ဖတ်၍ မှတ်၍ ကုန်ခဲ့ပါသည်။ ။

ဖတ်ထား မှတ်ထားသော အချက်အလက်များကို အကွက်ချပြီးနောက် ဤစာအုပ်ကို ဖေဖော်ဝါရီလ ပထမအပတ်တွင် စတင်ရေးသားခဲ့ပါသည်။ ။

မူလက စာရေးသူအနေဖြင့် ဤ စာအုပ်ကို ဖြေးဖြေးနှေးနှေး အချိန်ယူ၍ ရေးပြီး အေးအေးဆေးဆေးမှ စိတ်တိုင်းကျ ထုတ်မည်ဟု ရည်ရွယ်ချက် ရှိခဲ့ပါသည်။ ။ ဤအတောအတွင်း စာရေးသူအဖို့ တာဝန်ရှိနေသော အဖွဲ့အစည်း လုပ်ငန်းများ နှင့် အခြားလူမှုရေး ဝတ္တရားများကြောင့် ဤစာအုပ်မှာ ယခု မတ်လဆန်းတွင် ထက်ဝက်ခန့်သာ ရေးပြီးခဲ့ပါသည်။ ။

သို့သော် ပြည်ချစ်စာပေနှင့် စာရေးသူတို့ ဤစာအုပ် ထုတ်ဝေရေးကို တိုင်ပင် ဆွေးနွေးကြရာတွင် ကမ္ဘာကျော် တော်လှန်ရေးခေါင်းဆောင် တစ်ယောက်ဖြစ်သော ကပ်စထရို အတ္ထုပ္ပတ္တိကြီးကို ဗမာ့တော်လှန်ရေးနေ့ အထိမ်းအမှတ်အဖြစ် မတ်လ ၂၇ ရက်နေ့အမီ ထုတ်ဝေရန် သဘောတူခဲ့ကြပါသည်။ ။

သို့နှင့်ပင် ယခု မတ်လ ပထမပတ်မှ စ၍ ဤ စာအုပ်အတွက် ကျန်

တစ်ဝက် (စာမျက်နှာ ၃၀၀ ကျော်) ကို နေ့ရော ညပါ ရေးခဲ့ရပါသည်။ ။

သို့ဖြစ်ရာ အထောက်အထား အကိုးအကားအတွက် စာအုပ်စာတမ်းများကို ခဲခဲယဉ်းယဉ်း ရှာဖွေစုဆောင်းခဲ့ရ၍ ထိုစာအုပ်စာတမ်းများကို ပင်ပင်ပန်းပန်း ဖတ်ရှုမှတ်သားကာ၊ ရေးသားပြုစုရာတွင် လည်း (နောက်ပိုင်းတွင်) ကြိုးကြိုးစားစား ရှိခဲ့ရသော ဤစာအုပ်သည် စာရေးသူအဖို့ ယခင် စာအုပ်များ ထက် နှစ်ဆ သုံးဆမျှ ပို၍ လုံ့လ ဝီရိယ စိုက်ထုတ်ခဲ့ရပါသည်။ ။

အထက်ပါ ရိုးသားစွာ ဝန်ခံထားသည့် ဖြစ်ရပ် အမှန်များကြောင့် ဤစာအုပ်တွင် ဖတ်ရှုသူအဖို့ တစ်စုံတစ်ရာ အပြစ်အနာအဆာများ တွေ့ရှိခဲ့ပါက စာရေးသူ၏ ချို့ယွင်းချက်ဟူ၍ သာ မှတ်ယူစေလိုပါသည်။ ။

သို့သော် ဤစာအုပ်ပါ အဖြစ်အပျက် အကြောင်းချင်းရာများ နှင့် အထောက်အထား အကိုးအကားများမှာ မူ တတ်နိုင်သမျှ အမှားအယွင်း အတိမ်းအစောင်း မရှိရလေအောင် တိကျခိုင်လုံစွာ ထုတ်နှုတ်ဖော်ပြထားသည် ကိုမူ စာဖတ်သူ အနေဖြင့် ယုံကြည်စိတ်ချစေလိုပါသည်။ ။ (အကိုးအကား အထောက်အထားပြုခဲ့သော စာအုပ်စာတမ်းများ စာရင်းကို တစ်နေရာတွင် ဖော်ပြထားပါသည်။)

ဤသည် မှာ စာရေးသူက ဤ စာအုပ်အတွက် အမှတ်ရေးရာတွင် ပထမ ဖော်ပြလိုသော အချက်ပင် ဖြစ်ပါသည်။ ။

ဒုတိယ ဖော်ပြလိုသော အချက်မှာ ဤ စာအုပ်ရေးရာတွင် စာရေးသူက ထားရှိသော ရည်ရွယ်ချက် ဖြစ်ပါသည်။ ။

ဒုတိယကမ္ဘာစစ်ကြီး ပြီးဆုံးခဲ့သည့် နောက်ပိုင်းတွင် နိုင်ငံတကာမှ အမျိုးသား လွတ်မြောက်ရေး တိုက်ပွဲများ နှင့် နယ်ချဲ့ဆန့်ကျင်ရေး လှုပ်ရှားမှုများကို ခေါင်းဆောင်ခဲ့ကြသော အပြည်ပြည်ဆိုင်ရာ ခေါင်းဆောင်

များ အနက် ကျူးဘားပြည်မှ ကပ်စထရီ၏ အမည်သည် ရှေ့တန်းမှ ပါဝင်ခဲ့ပါသည်။ ။

အထူးသဖြင့် ကျူးဘားပြည်ကလေးသည် လူဦးရေ ၆ သန်းကျော်မျှသာ ရှိ၍ "သေးငယ်" လှသလောက် ဤ တိုင်းပြည်ကလေးမှ ကပ်စထရီ ခေါင်းဆောင်ခဲ့သည့် တော်လှန်ရေး၏ အရှိန်သည် "ကြီးမား" လှပါသည်။ ။

ထို့ပြင် ဒုတိယကမ္ဘာစစ်ကြီး ပြီးဆုံးခဲ့သည့်နောက်ပိုင်းတွင် အကြီးအကျယ်ဆုံး ဖြစ်ရပ်ကြီးတစ်ခုဖြစ်သော ကျူးဘား အကျပ်အတည်းကြီးကို အကြောင်းပြု၍ ကပ်စထရီ၏ အမည်သည် ကမ္ဘာအရပ်ရပ် ချောင်ကြိုချောင်ကြားမကျန် နှံ့စပ်ကျော်ကြားလာခဲ့သည် မှာ ယခုထက်တိုင်ပင်ဟု ဆိုရပါမည်။

သို့ဖြစ်ရာ ဤရွေ့ ဤမျှ ထင်ရှားကျော်ကြားလှသော ကမ္ဘာတော်လှန်ရေး ခေါင်းဆောင် ကပ်စထရီ၏ ဘဝအတ္ထုပ္ပတ္တိကို မြန်မာလူငယ် လူရွယ်များ အပါအဝင် မြန်မာစာဖတ် ပရိသတ်အနေဖြင့် မှန်ကန်ခိုင်လုံစွာနှင့် ပြည့်စုံတိကျစွာ သိရှိလေ့လာသင့်သည် ဟု ယူဆမိပါသည်။ ။

ဤ ယူဆချက်သည် ပင်လျှင် ဤ စာအုပ် ရေးသားရခြင်း၏ တစ်ခုတည်းသော ရည်ရွယ်ချက် ဖြစ်လာပါသည်။ ။

ဤအမှာ ကို အဆုံးမသတ်မီ ဆိုသင့်ဆိုထိုက်သော ကျေးဇူးစကားများကို ဆိုရဦးမည် ဖြစ်ပါသည်။ ။

အထူးသဖြင့် ဤ စာအုပ် ဖြစ်မြောက်ရေးအတွက် အထောက်အထား အကိုးအကား စာအုပ်စာတမ်းများ ဖြင့် ကူညီခဲ့ကြသော ဦးထွန်းတင် (ဝတ်လုံ)၊ ရဲဘော် မောင်ဆွေ နှင့် ဇာင်နေဝင်း (စာရေးဆရာ) တို့ အားလည်းကောင်း၊ ဤစာအုပ်ကို မတ်လ ၂၇ ရက်နေ့အမီ ထုတ်ဝေလိုသော

စာရေးသူ၏ ဆန္ဒကို အစွမ်းကုန် ဖြည့်စွမ်းခဲ့သော ဦးဌေးလှိုင် (ပြည်ချစ် စာပေ) အား လည်းကောင်း၊ ဤစာအုပ် ပုံနှိပ်ရာတွင် အဖက်ဖက်မှ ဝိုင်း ဝန်းကူညီခဲ့ကြသော မေမြို့မိုးကြည်နှင့် ရဲဘော်ချစ်လှိုင်တို့ အား လည်း ကောင်း ကျေးဇူးအထူးတင်ရှိကြောင်း ဤ အမှာ စာတွင် အမှတ်တရ ဖော်ပြပါသည် ။

လင်းယုန်မောင်မောင်
၂၅၊ ၃၊ ၆၆

အကိုးအကား အထောက်အထား စာအုပ်စာတမ်းများ

CUBA: An American Tregedy _ by Robert Scheer and Maurice Z
eitlin.

CUBA: Hope of a Hemisphere _ by Joseph North.

CUBA: Anatomy of a Revolution _ by Leo Huberman and Paul
Sweezy.

CASRO"s REVOLUTION, Myths and Realities _ by Theodore Dra
per.

RED STAR OVER CUBA _ by Nathaniel Weyl.

LISTEN, YANKEEI _ by C. Wright Mills.

C.I.A. The Inside Story _ by Andrew Tully.

UNARMED VICTORY _ by Bertrand Russel

REVOLUTION, Vol 1, Nos. 4-5 CUBA, CASTRO AND COMMUNISM
_ by Edwin C. Satein

FIDEL CASTRO: Television Speech

ကျူးဘားပြည်မှ ကြယ်နီ

ကပ်စထရို ..

ဒုတိယကမ္ဘာစစ်ကြီး ပြီးဆုံးသည့် နောက်ပိုင်းတွင် ကမ္ဘာတစ်ခုလုံး တုန်လှုပ်စေခဲ့သော နိုင်ငံတကာ အရေးအခင်းများ နှင့် စပ်လျဉ်း၍ ထင်ရှားကျော်ကြားသော ပုဂ္ဂိုလ်များကို မှတ်တမ်းတင်ကြရာ၌ ကပ်စထရို ဟူသော အမည်နာမည်ကို ခြွင်းချန်ထားခဲ့၍ မဖြစ်ပေ။

ခြွင်းချန်၍ မဖြစ်ရုံမက ဤနာမည်သည် လွန်ခဲ့သော သုံးနှစ်ကျော် လေးနှစ်ခန့်က ရက်ပေါင်း လပေါင်း အတန်ကြာအောင်ပင် ကမ္ဘာ့သတင်းစာ အားလုံး၏ မျက်နှာဖုံး သတင်းများ တွင် ပါဝင်ခဲ့သည်။ ကမ္ဘာပလူသားအားလုံး၏ ပါးစပ်ဖျားတွင် ဤနာမည်ကို နေ့စဉ်ရက်ဆက် ထည့်သွင်းပြောကြားခဲ့ကြရသည်။ ။ တိုင်းနိုင်ငံအသီးသီးနှင့် ကမ္ဘာတစ်ခုလုံးသည် ထိုမည်သော ကျူးဘား တိုင်းပြည်ကလေးနှင့် ထိုတိုင်းပြည်ကလေး၏ ရဲရဲတောက် တော်လှန်ရေး ခေါင်းဆောင်ဖြစ်သော "ကပ်စထရို" ၏ ပြောဆိုလှုပ်ရှား ဆောင်ရွက်ချက်များကို ရင်သပ်ရှုမော တအံ့တဩ ဖြစ်ခဲ့ကြသည်။ ။

အားလုံး မှတ်မိကြဦးမည်ပင် ဖြစ်သည်။ ။

၁၉၅၉ ခုနှစ် ဇန်နဝါရီလအတွင်းက ကျူးဘားပြည်တွင် ဖက်ဆစ် အာဏာရှင် ဘာတစ္စတာအစိုးရ ပြုတ်ကျပြီး တော်လှန်ရေး

အင်အားစုများက အောင်ပွဲ ခံခဲ့သည် ။ ထိုအချိန်မှ စ၍ ယင်းတော်လှန်ရေး အင်အားစုများ ၏ ခေါင်းဆောင် "ကပ်စထရီ" ၏ အမည်မှာ တစ်စတစ်စ ထင်ရှားလာခဲ့သည် ။

ထို့နောက် အမေရိကန်အစိုးရသည် ကပ်စထရီ ခေါင်းဆောင်သော ကျူးဘား တော်လှန်ရေးအစိုးရကို ဖြုတ်ချရန်နှင့် ဖောက်ပြန်သော အင်အားစုများ ပြန်လည် အုပ်စိုးစေရန် နည်းအမျိုးမျိုးဖြင့် ကြိုးစားခဲ့သည် ။

၁၉၆၀ ပြည့်နှစ် အောက်တိုဘာလအတွင်းက ကျူးဘား တန်ပြန်တော်လှန်ရေးများကို အမေရိကန် အစိုးရက လက်နက်များ ချပေးခဲ့သည် ။ ၁၉၆၁ ခုနှစ် ဇန်နဝါရီလတွင် မူ အမေရိကန်အစိုးရသည် ကျူးဘား ပြည်တွင် ရှိသော အမေရိကန် သံရုံးကို လုံးလုံးပိတ်ပစ်လိုက်၍ ကျူးဘားနှင့် သံတမန် အဆက်အသွယ် လုံးဝ ရပ်စဲပစ်လိုက်သည် ။ တစ်ဖန် ၁၉၆၁ ခုနှစ် ဧပြီလတွင် အမေရိကန် ဗဟို စုံစမ်းထောက်လှမ်းရေး သူလျှို့ ဌာနချုပ် (စီအိုင်အေ) ၏ အစီအစဉ်အရ ကြေးစားတမ်းများ သည် အမေရိကန် စစ်သင်္ဘောများ ဖြင့် ကျူးဘားကျွန်းကို ကျူးကျော် တက်ရောက် တိုက်ခိုက်ကြသည် ။ ၃ရက်မျှ ကြာသည့် ယင်းတိုက်ပွဲတွင် အမေရိကန် ကြေးစား တပ်သားပေါင်း တစ်ထောင်ကျော်ကို ကျူးဘား တော်လှန်ရေး အစိုးရက လက်ရ ဖမ်းဆီး ရမိလိုက်သောအခါ အမေရိကန် အစိုးရမှာ ကမ္ဘာ့အလယ်တွင် အကြီးအကျယ် အရှက်ကွဲခံရသည် နှင့် အမျှ ကပ်စထရီ၏ အမည်မှာ ကမ္ဘာနှင့် အဝန်း လျှမ်းလျှမ်းတောက် ကျော်ကြားလာခဲ့သည် ။

ဤသို့ ကမ္ဘာ့ပြည်သူတို့ အလယ်တွင် မျက်နှာ မပြရဲလောက်အောင် အရှက်ရခဲ့သော အမေရိကန်အစိုးရသည် ကျူးဘားတော်လှန်ရေး အစိုးရက "ပြဿနာ အရပ်ရပ်ကို ငြိမ်းချမ်းစွာ တွေ့ဆုံဆွေးနွေးပါရစေ" ဟု

စကားကမ်းလှမ်း၍ လက်လှမ်းလာသည် ကိုပင် ပယ်ချကာ ရှက်ရမ်း ရမ်းလာပြန်သည်။ ။

၁၉၆၂ ခုနှစ် ဇန်နဝါရီလတွင် ကျူးဘားပြည်ကလေးကို အမေရိကန် အစိုးရက စီးပွားရေး ပိတ်ဆို့မှုများ ပြုလုပ်လာခဲ့သည်။ ။ ၎င်းတို့ ၏ ဩဇာခံ လက်တင် အမေရိကန်နိုင်ငံများအား ကျူးဘားနှင့် လုံးဝ ကုန်သွယ်မှု မပြုလုပ်ရဟူ၍ တားမြစ်ခဲ့သည်။ ။ ၎င်းတို့ ကိုယ်တိုင်လည်း ကျူးဘားနှင့် စီးပွားကုန်သွယ်ရေးများ လုံးဝ ရပ်စဲပစ်ခဲ့သည့်အပြင် မြောက်အတ္တလန္တိတ် စာချုပ်အဖွဲ့ဝင် (နာတိုး) နိုင်ငံများကိုလည်း ကျူးဘားနှင့် ကုန်သွယ်မှုများ မပြုလုပ်ရန် မေတ္တာရပ်ခံလိုက်သေးသည်။ ။

အမေရိကန် အစိုးရသည် တစ်ကမ္ဘာလုံးက လက်ခံသဘောတူထားကြသည့် နိုင်ငံတကာ ဆက်ဆံရေး အစဉ်အလာများကို ချိုးဖောက်ကာ ကျူးဘားပြည်ကလေးအား ယင်းသို့ နိုင်ငံရေး၊ စီးပွားရေးနှင့် စစ်ရေးအရပါ အဖက်ဖက်က ကျူးကျော် ထိပါးလာခဲ့ရာမှ ၁၉၆၂ ခုနှစ် အောက်တိုဘာလ ၂၂ ရက်နေ့ကမူ အမေရိကန်သမ္မတ ကနေဒီ (ကွယ်လွန်သူ) ကိုယ်တိုင် ကျူးဘား ကျွန်းကလေးအား အနုမြူရေငုပ်သင်္ဘောများ အပါအဝင် အမေရိကန်ရေတပ်ကြီးနှင့် ပိတ်ဆို့ထားလိုက်တော့သည်။ ။ ထို့ပြင် "ကျူးဘားသို့လာသမျှ သင်္ဘောများကို အဆိုပါ အမေရိကန် ရေတပ်ကြီးက တားဆီးရှာဖွေမည်။ ယင်းသို့ ရှာဖွေရာတွင် ပဋိပက္ခ ဖြစ်ပွား၍ တတိယကမ္ဘာစစ်ကြီး ဖြစ်မည်ဆိုက ဖြစ်ရန် အသင့်ရှိသည်။ ။ ကမ္ဘာတစ်ဝန်းလုံးရှိ အမေရိကန် စစ်စခန်းအားလုံးသည် တတိယကမ္ဘာစစ်ကြီးအတွက် အရာရာ အသင့်ပြင်ထားကြ" ဟူ၍ တစ်ချက်လွှတ် အမိန့်ထုတ်လိုက်သည်။ ။

ဤတွင် နိုင်ငံတကာ အရေးအခင်း၌ (The Cuba Crisis) ဟူ၍

ထင်ရှားခဲ့သော "ကျူးဘား အကျပ်အတည်း" (ဝါ) ကျူးဘားအရေး တော်ပုံကြီး စတင်ပေါ်ပေါက်လာသည် ။

ယင်းသို့ အမေရိကန် အစိုးရ၏ အကျပ်ကိုင် ခြိမ်းခြောက်မှုကြောင့် နောက်ထပ် ကမ္ဘာစစ်ကြီး တစ်ခု နေ့လား ညလား ထပ်မံ ဖြစ်ပွားလုဆဲ ဆဲ ရင်တမမ ဖြစ်ခဲ့ကြရသည့် ထိုအချိန် ထိုအခါ ထိုနေ့ ထိုရက်များက " ကပ်စထရီ" ၏ အမည်သည် ကမ္ဘာသတင်းစာကြီးများ ၏ မျက်နှာဖုံး သတင်းများ ဖြစ်ခဲ့သည် ။ ကမ္ဘာ့ပြည်သူများ ၏ ပါးစပ်ဖျားတွင် "ကပ်စထရီနှင့် ကျူးဘား" မပါလျှင် စကားပြောမရအောင် ဖြစ်ခဲ့သည် ။ ဤသို့ အားဖြင့် "ကပ်စထရီ" သည် ကမ္ဘာ့သမိုင်းဝင် ခေါင်းဆောင် တစ်ယောက် ဖြစ်လာခဲ့သည် ။

စင်စစ် အမေရိကန် အစိုးရ၏ လုပ်ဆောင်ချက်များမှာ ပတ္တမြားစစ်စစ်ကို အရောင်ညစ်စေရန် နွံမှာ နှစ်သလို ဖြစ်ခဲ့သည် ။ ကျူးဘားတွင် ကပ်စထရီ၏ ဩဇာ အာဏာကျဆင်း၍ ကပ်စထရီ ခေါင်းဆောင်သော တော်လှန်ရေး အစိုးရ ပြုတ်ကျအောင် နည်းကုန် လမ်းကုန်၊ မီးကုန် ယမ်းကုန် လုပ်ခဲ့ကြသည် ။ သို့သော် အမေရိကန် အစိုးရလက်ချက်ကြောင့် ကပ်စထရီမှာ ဩဇာအာဏာ ကျဆင်းမသွားသည့်ပြင် ဩဇာအာဏာ အရှိန်အဝါ ပိုလို့ သာ ကြီးမားလာခဲ့သည် ။ အမေရိကန် အစိုးရ လုပ်သမျှ ကပ်စထရီ ခေါင်းဆောင်သော ကျူးဘားတော်လှန်ရေး အစိုးရ ပြုတ်မကျသည့်ပြင် တစ်နေ့တခြား ပိုလို့ သာ အင်အား ကြီးမားတောင့်တင်း ခိုင်မာလာခဲ့သည် ။ ကပ်စထရီ၏ ဂုဏ်သိက္ခာသည် ကမ္ဘာ့အလယ်တွင် ပိုလို့ သာ ထယ်ဝါလာခဲ့သည် ။

အချုပ်အားဖြင့် ဆိုရလျှင် အမေရိကန် အစိုးရက အရောင်ညစ်စေရန် မည်သို့ပင် နွံမှာ နှစ်စေကာမူ ပတ္တမြားစစ်လှသော (ဝါ) တော်လှန်ရေး

သမား ပီသသော ကပ်စထရီ၏ ဂုဏ်ရောင်မှာ တိုးလို့ သာ ပြောင်ခဲ့သည်

။

သို့ဖြစ်ရာ ယနေ့ဆိုလျှင် ကပ်စထရီသည် ကျူးဘားပြည်ပေါ်တွင် ထွန်းလင်းတောက်ပနေသော ကြယ်နီတစ်ပွင့်ပမာ ဝင့်ကြွားစွာ ရှိနေသည်

။

မှန်သည် ။ ကပ်စထရီသည် ကျူးဘားပြည်မှ ကြယ်နီပင် ဖြစ်သည် ။

ဤကြယ်နီသည် ကျူးဘားပြည်တွင် ယခုကဲ့သို့ အရုဏ်ကျင်း၍ လင်းလှလှ နေရောင်ခြည်အောက်ဝယ် ဝင့်ကြွားစွာ တောက်ပနေရာ၌ လွယ်လင့်တကူ ထွက်ပြုခဲ့ရသည် မဟုတ်။ ညဉ့်နက်သန်းခေါင် အမှောင်ထုလွှမ်းသလို ဆိုးသွမ်းယုတ်မာလှသည့် ဆက်ဆံအာဏာရှင် ဘာတစ္စတာ အစိုးရလက်အောက်မှ နည်းအမျိုးမျိုးဖြင့် ကြိုးပမ်းထိုးဖောက်၍ ထွက်ပေါ်ခဲ့ရခြင်း ဖြစ်သည် ။

ကပ်စထရီ (သို့မဟုတ်) ကျူးဘားပြည်မှ ကြယ်နီ။

ဤကြယ်နီသည် မည်သည့် အချိန်အခါက ပေါ်ထွက်လာခဲ့ပါသနည်း ။ ဘာတစ္စတာ ဖက်ဆစ်အစိုးရ၏ ညဉ့်နက်သန်းခေါင် အမှောင်ထုကို မည်သို့မည်ပုံ ဖောက်ထွင်း၍ ထွန်းလင်းတောက်ပခဲ့ပါသနည်း။ ယနေ့ ဤကြယ်နီ၏ အရောင်သည် မည်မျှ ထွန်းပြောင်နေပါသနည်း။

ဤမေးခွန်းများ အတွက် အသေအချာ ရေရာ တိကျသော အဖြေများကို ရရှိစေရန် အလို့ငှာ ကပ်စထရီ သို့မဟုတ် ကျူးဘားပြည်မှ ကြယ်နီ၏ ဘဝလမ်းကြောင်းကို တစေ့တစောင်း ပြန်ပြောင်းလေ့လာ ရှာဖွေကြည့်ကြပါစို့။

ပထမပိုင်း
ကျောင်းသားခေါင်းဆောင် ကပ်စထရီ
(၁၉၂၆ - ၁၉၅၂)

ကြယ်နီ ထွက်ပေါ်စအချိန်

မျက်စိတဆုံး အပြာရောင် ဖုံးလွှမ်းနေသော အတ္တလန္တိတ် သမုဒ္ဒရာ ၏ ရေပြင်ကျယ်ကြီးကို ဖြတ်ကျော်လျက် လေပြည်လေညှင်းကလေးသည် ကျူးဘားကျွန်းဆီသို့ ဦးတည်ကာ ညင်သာစွာ တိုက်ခတ်လျက် ရှိသည်။ ။

အပြောကျယ်၍ ပြာနန်းသော သမုဒ္ဒရာရေပြင်သည် တသုန်သုန် တညှင်းညှင်း ဆော်သွင်း ရိုက်ခတ်နေသော လေပြည်နုကလေး၏ လှုံ့ဆော်ချက်ကြောင့် တလူးလူး တလွန့်လွန့်ဖြင့် လှိုင်းတွန့်ကလေးများ မသိမသာ ထလျက်ရှိသည်။ ။

လေပြေကလေးသည် ယင်းသို့ အတ္တလန္တိတ် သမုဒ္ဒရာ၏ ရေပြင်ပြာကြီးကို ဖြတ်ကျော်လှုံ့ဆော်လာခဲ့ပြီးမှ တစ်ဖန် ကျူးဘားကမ်းခြေဆီသို့ အမှတ်မထင် ညင်သာစွာ ရောက်ရှိသွားခဲ့ရာ ကျွန်းပေါ် မြေပြန့်ဒေသမှ ကြိပ်ပင်များ ၊ ကော်ဖီပင်များ နှင့် ဆေးပင်များ မှ အခက်အခက်များမှာ လေပြည်နုကလေး၏ အကျီစားသန်မှုကြောင့် မသိ

မသာ ဘယ်ညာတိမ်း၍ ယိမ်းကနေကြသည် ။ ထိုမှ တစ်ဆင့် အရှိန်မ
သေသေးသော လေပြည်နုကလေးသည် မြေပြန့်ဒေသကို ကျော်လွှား
ကာ တောင်တန်းများ ဆီသို့ အပြေးအလွှား ဆော့ကစား၍ သွားပြန်ရာ
ရောင်မျိုးစုံ သန်းနေသော တောပန်းကလေးများက တောင်ခါးပန်းမှ
ဆီးကြို၍ ဖက်ယမ်းနှုတ်ဆက် ကြပြန်သည် ။

ဤသို့ သာတောင့်သာယာ ကြည်နူးဆွတ်ပျံ့ဖွယ်ရာ ကောင်းလှသည့်
ကျူးဘားကျွန်းကလေး၏ အရှေ့မြောက် ခပ်ယွန်းယွန်း အိုရီလန်ထေပြ
ည်နယ် အစွန်းမှ မာယာရီမြို့၊ ဘီရန် အရပ်ဒေသတွင် ကပ်စထရိုကို မွေး
ဖွားခဲ့သည် ။

ကပ်စထရိုကို ၁၉၂၆ ခုနှစ်၊ ဩဂုတ်လ ၁၃ ရက်နေ့တွင် ဖွားမြင်ခဲ့၍
သူ့နာမည် အပြည့်အစုံမှာ ဖီဒယ်လ် ကပ်စထရို ရပ်စ် (Fidel Castro Ruz)
ဖြစ်သည် ။

ဖီဒယ်လ် ကပ်စထရို၏ ဖခင်ဖြစ်သူ အိန်ဂျဲလ် ကပ်စထရိုမှာ စပိန်ပြ
ည် အနောက်မြောက်ပိုင်း ဂလီစီယာပြည်နယ် ဇာတိဖြစ်၍ ကျူးဘားပြ
ည် အိုရီယန်တေ နေအိမ်သို့ ၁၈၉၈ ခုနှစ်ကပင် ရောက်ရှိနေခဲ့သူ တစ်ဦး
ဖြစ်သည် ။

အိန်ဂျဲလ် ကပ်စထရိုသည် အမေရိကန်ပိုင် ကြံစိုက်ပျိုးရေး ကုမ္ပဏီ
တစ်ခု ဖြစ်သော နိုက်ဘေးကုမ္ပဏီ (Nipe Bay Co.) တွင် အလုပ်သမား
တစ်ယောက်အဖြစ် အလုပ်လုပ်ခဲ့ရသည် ။

နောင်အခါ ဖီဒယ်လ် ကပ်စထရို ကျူးဘားတွင် အာဏာရလာ၍ အ
မေရိကန် အစိုးရနှင့် ပဋိပက္ခ ဖြစ်ပွားလာချိန်တွင် အမေရိကန်
ဖောက်ပြန်ရေး စာနယ်ဇင်းများက ကပ်စထရိုနှင့် ပတ်သက်သည့် မဟု
တ်တရား၊ မကောင်းသတင်းများကို နှိုက်နှိုက်ချွတ်ချွတ် ရှာဖွေရေးသား

ခဲ့သည် ။ ယင်းတို့ အနက် ကပ်စထရို၏ ဖခင်ဖြစ်သူ အိန်ဂျဲလ် ကပ်စထရိုသည် အမေရိကန်ပိုင် ကြံကုမ္ပဏီတွင် အထက်ပါအတိုင်း အလုပ်လုပ်နေရာမှ ကြံများကို မတရား ခိုးထုတ်သဖြင့် အလုပ်မှ ထုတ်ပစ်ခဲ့ရဖူးသည် ဟု ရေးသားလာကြသည် ။

စင်စစ် ဤရေးသားချက်မှာ "တစ်စိတ်ကို တစ်အိတ်" လုပ်၍ ရေးသားခြင်းသာ ဖြစ်သည် ။ ထိုစဉ်က အိန်ဂျဲလ် ကပ်စထရို၏ အလုပ်မှာ ကြံလှည်းများကို စစ်ဆေးရသော အလုပ်ဖြစ်ရာ သူသည် လှည်းသမားများ ၊ ဂိတ်စောင့်များ နှင့် ပေါင်း၍ ကြံများကို ခိုးထုတ်ခဲ့သည် ဟု စွပ်စွဲခံရခြင်း ဖြစ်သည် ။ သို့သော် သက်ဆိုင်ရာ အမေရိကန် ကုမ္ပဏီက ရှေ့နေ ရှေ့ရပ်များ ငှားရမ်း၍ ဤအမှုကို ရုံးတင်တရားစွဲခဲ့ရာ အမှုမှာ လုံးဝ မထင်ရှားသည့်အပြင် သက်သေ တစ်ဦးတစ်ယောက်မှ မရှိသဖြင့် အမှုကို ပိတ်၍ အိန်ဂျဲလ် ကပ်စထရိုကို လွှတ်ပစ်ခဲ့ရသည် ။ ဤသည် ကိုပင် အမေရိကန် ဖောက်ပြန်ရေး စာနယ်ဇင်းများက ကပ်စထရို မိသားစုအကြောင်း မကောင်းသတင်းအဖြစ် ငယ်ကျိုးငယ်နာဖော်၍ လုပ်ကြံရေးသားကြခြင်း ဖြစ်သည် ။

အိန်ဂျဲလ် ကပ်စထရိုသည် အဆိုပါ အမေရိကန် ကြံစိုက်ပျိုးရေး ကုမ္ပဏီမှ အလုပ်ထွက်ခဲ့ပြီးနောက် ကိုယ်ပိုင်မြေကွက်အချို့ကို ဝယ်ကာ ကိုယ်ပိုင် ကြံခင်းများ စိုက်ပျိုးလုပ်ကိုင်ခဲ့သည် ။ ထိုအချိန်က ကြံဈေးများ အထူးကောင်းမွန်သည် က တစ်ကြောင်း၊ အမေရိကန် ကြံကုမ္ပဏီမှ အလုပ်ထုတ်ခံရ၍ မခံချင်စိတ်ဖြင့် အစွမ်းကုန် ကြိုးစားခဲ့သည် က တစ်ကြောင်းတို့ ကြောင့် အိန်ဂျဲလ်ကပ်စထရို၏ ကြံလုပ်ငန်းမှာ တစ်နေ့တခြား ကြီးပွားလာခဲ့သည် ။

သူသည် အိမ်ထောင်နှစ်ဆက် ရှိခဲ့သည် ။ ပထမအိမ်ထောင်မှာ ကျူး

ဘားအမျိုးသမီး ကျောင်းဆရာမ တစ်ဦး ဖြစ်၍ သူမနှင့် သားသမီး နှစ်ယောက် ထွန်းကားခဲ့သည် ။ ပီဒရို အမည်ရှိ ယောက်ျားကလေးတစ်ယောက်နှင့် လစ်ဒီယာ အမည်ရှိ မိန်းကလေးတစ်ယောက် ဖြစ်သည် ။ ထို့နောက် ပထမဇနီးသည် ကွယ်လွန်သွားသဖြင့် နောက်အိမ်ထောင် ပြုခဲ့ပြန်သည် ။ ဒုတိယဇနီးသည် မှာ လီနာရပ်စ်ဆိုသူ အမျိုးသမီး ဖြစ်၍ သူမနှင့် သားသမီး ငါးယောက် ထပ်မံရရှိခဲ့ပြန်သည် ။ ၎င်းတို့ မှာ အိန်ဂျလာ၊ ရေမွန်၊ ဖီဒယ်၊ ရောလ်နှင့် ဂျူအန်နာ တို့ ဖြစ်ကြ၍ အကြီးဆုံးနှင့် အငယ်ဆုံးမှာ မိန်းကလေးများ ဖြစ်ကြသည် ။

ဖီဒယ် ကပ်စထရို၏ မိခင်ဖြစ်သူ လီနာသည် သာမန်အိမ်ရှင်မများကဲ့သို့ အိမ်ထောင်မှု ကိစ္စများ နှင့်သာ အချိန်မကုန်စေဘဲ လင်ယောက်ျားဖြစ်သူ အိန်ဂျယ်ကပ်စထရို၏ စီးပွားရေး လုပ်ငန်းများ တွင် စွမ်းစွမ်းတမံ အကူအညီ ပေးခဲ့သူ ဖြစ်သည် ။ သူမသည် အိမ်မှုကိစ္စ ဗာဟီရများ လုပ်ကိုင်ပြီးသည် နှင့် တစ်ပြိုင်နက် ကြံခင်းသို့လည်းကောင်း၊ ကြိုဂိုဒေါင်သို့လည်းကောင်း၊ သကြားစက်ရှိရာသို့ လည်းကောင်း သွားရောက်ကာ လင်ယောက်ျားဖြစ်သူ၏ အလုပ်တွင် ကူညီ လုပ်ကိုင်ပေးလေ့ရှိသည် ။ ထို့ပြင် ဖီဒယ်လ်ကပ်စထရို အပါအဝင် သားသမီးများ ၏ နောင်ရေးအတွက် မျှော်လင့်ချက်ကြီးစွာဖြင့် ပညာရေးကို အထူးဂရုစိုက်အားပေးခဲ့သည် ။

ကပ်စထရိုသည် ငယ်စဉ်က ဘီရန် မူလတန်းကျောင်းတွင် ပညာသင်ကြားခဲ့၍ ထိုမှ တစ်ဖန် မာယာရီမြို့ကလေးနှင့် မိုင် ငါးဆယ်မျှ ဝေးကွာသော စန်တီယာဂိုမြို့ အလယ်တန်းကျောင်းသို့ ပြောင်းရွှေ့ကာ ကျောင်းအိပ်ကျောင်းစားအဖြစ် ဆက်လက် ပညာသင်ခဲ့သည် ။

အရွယ်ရောက်၍ လူလားမြောက်သည် နှင့်အမျှ ကပ်စထရို၏ အရပ်

မှာ ထောင်ထောင်မောင်းမောင်း ယောက်ျားကောင်းတစ်ယောက်၏ အသွင်မျိုး ပေါ်လာသည်။ သူသည် ငယ်စဉ်ကပင် အမဲလိုက်ခြင်း၊ တောထဲတောင်ထဲ လှည့်လည်သွားလာခြင်းများ တွင် ဝါသနာထုံလှသည်။ အိမ်တွင် မွေးထားသော အမဲလိုက်ခွေးအုပ်ကြီးနှင့်အတူ ဖိနပ်မပါဘဲ သေနတ်ကို ဆွဲ၍ မကြာခဏ အမဲလိုက်ထွက်လေ့ရှိသည်။ ရံဖန်ရံခါ မြင်းကို ဒုန်းစိုင်း၍ တောလမ်းတစ်လျှောက်တွင် ခေါက်တုန့်ခေါက်ပြန် စီးတတ်သေးသည်။

ကပ်စထရီသည် ငယ်စဉ်ကပင် အရာရာကို စူးစမ်းလေ့လာတတ်သော အကျင့်ရှိသည်။ အထူးသဖြင့် တောတောင်ရေမြေတို့ဖြင့် ဖွဲ့စည်းတည်နေအပ်သော ဩကာသ လောကကြီးကို စိတ်ဝင်စားသည်။ ကျောင်းသင်ဘာသာရပ်များ တွင် ပထဝီဘာသာကို အထူးကြိုက်နှစ်သက်သည်။ ဤသို့အားဖြင့် အပြောကျယ်လှသော အတ္တလန္တိတ် သမုဒ္ဒရာကြီးသည် လည်းကောင်း၊ လေအသွဲ့တွင် ယိမ်းနွဲ့နေကြသော ကြိပ်ငှက်များသည် လည်းကောင်း ဝင့်ကြွား မြင့်မားလှသော တောင်တန်းကြီးများသည် လည်းကောင်း၊ ဤသည်တို့သည် ငယ်စဉ်တောင်ကျေး ကလေးဘဝက ကပ်စထရီ၏ ခင်မင်ရင်းနှီးလှသော သဘာဝမိတ်ဆွေများ ဖြစ်ခဲ့ကြသည်။

ယင်းသို့ ဩကာသလောကကြီးကို ခုံမင်မြတ်နိုးစွာ လေ့လာစူးစမ်းတတ်ရာမှ သတ္တလောကကြီး၏ သဘာဝကို ပိုင်းခြား ဆင်ခြင် သိမြင်လာခဲ့သည်။ အမှန်နှင့် အမှားကို ခွဲခြားသိသလို၊ တရားမှုနှင့် မတရားမှုကိုလည်း ဝေဖန်သမှု ပြုတတ်လာခဲ့သည်။

သူသည် ကျောင်းတွင် ဖြစ်စေ၊ အိမ်တွင် ဖြစ်စေ၊ အရပ်ထဲတွင် ဖြစ်စေ လူငယ်တို့ ဘာဝ အငြင်းအခုံ အတိုက်အခံဖြစ်လာလျှင် ကိုယ်နှင့်ဆိုင်

င်သည် ဖြစ်စေ၊ မဆိုင်သည် ဖြစ်စေ မှန်သည့်ဘက်က ဝင်ပြောလေ့ရှိသည် ။ တရားသည့်ဘက်က ကာကွယ်လေ့ရှိသည် ။ ယုတ်စွာအဆုံးကြိုခင်းပိုင်ရှင်ဖြစ်လာသော အလုပ်ရှင် သူ့ဖခင်နှင့် ကြိုခင်းအလုပ်သမားများ ရံဖန်ရံခါ ပဋိပက္ခ ဖြစ်ပွားရာတွင် ပင် ကပ်စထရှိသည် အလုပ်သမားများ ဘက်မှ ခုခံကာကွယ်လေ့ ရှိသည် ။

ကပ်စထရှိ၏ အစ်မဖြစ်သူ လစ်ဒီယာ၏ ပြောပြချက်အရဆိုလျှင် ကပ်စထရှိသည် ဖိနပ်မပါဘဲ လယ်ထဲယာထဲ လှည့်လည်သွားလာနေသည့် အချိန် ငယ်ရွယ်စဉ်ကပင်လျှင် ဤလယ်မြဲ၊ ယာမြေများကို တကယ်တမ်း ပိုင်ဆိုင်သင့်သူများမှာ မိမိ ဖခင်ကဲ့သို့သော လယ်ပိုင်ရှင်၊ ယာပိုင်ရှင်များ မဟုတ်ဘဲ လယ်လုပ်သူ၊ ယာလုပ်သူ ပြည်သူများ သာ အမှန်တကယ် ပိုင်သင့်ကြောင်း စသည် ဖြင့် အစ်မဖြစ်သူအား ပြောခဲ့ဖူးသည် ။

လစ်ဒီယာက ဤသို့ ပြောခဲ့သေးသည် ။

"တစ်နေ့တော့ အမေက တိုက်တွန်းတာနဲ့ အဖေက ဖီဒယ်ကို ဒီသဘောမျိုး မထားသင့်တဲ့ အကြောင်း ရှင်းပြပြီး နားချပါတယ်။ အဲဒီအချိန်မှာ ဖီဒယ်ဟာ အသက် ၁၈ နှစ်လောက် ရှိပါပြီ။ အဲဒီတုန်းက ဒီလို အရွယ်မျိုး ရောက်နေတဲ့ လူတိုင်းဟာ စိတ်ဓာတ်တက်ကြွနေကြတဲ့ အခါမျိုး ဖြစ်နေပါတယ်။ သူက အဖေ့ကို ဘယ်လို ပြန်ပြောသလဲဆိုတော့ "ဒီမယ် အဖေ၊ ကျွန်တော်ဟာ အခု တက္ကသိုလ်မှာ ဥပဒေပညာ သင်နေရတဲ့ ကျောင်းသားတစ်ယောက်ပါ။ ကျွန်တော် သင်နေရတဲ့ ဥပဒေပညာအရ ကျွန်တော်ဟာ မှန်တဲ့ ဘက်က၊ တရားတဲ့ ဘက်က ကာကွယ်ရမှာ ပဲ။ ကျွန်တော့်မှာ ဘာလက်နက်မှ မရှိပေမယ့် ဖြစ်တဲ့ နည်းနဲ့ ခုခံရမှာ ပဲ။ တိုင်းသူပြည်သားတွေဆီက အာဏာကို လိမ်ညာယူထားတဲ့ လူတွေရဲ့ မ

တရားမှုတွေကို ဖွင့်ချပြီး ဆင်းရဲသား နင်းပြားတွေအတွက် ကာကွယ်ရ
မှာ ပဲ။ ဒါဟာ ကျွန်တော့်အတွက် စစ်မြေပြင်ပဲ" လို့ ပြောချလိုက်ပါတယ်
"

"ကျူးဘားပြည်ပေါ်မှ ကြယ်နီ"

(စာမျက်နှာ ၄၂- ၄၃)

ကပ်စထရီသည် အကြောင်းအရာ တစ်ခုကို ဂရုတစိုက် အသေးစိတ်
လေ့လာနေခိုက် အခြား အကြောင်းအရာများကိုလည်း
အနည်းနှင့်အများ သိနားလည်အောင် ကြိုးစားတတ်သည် ။

အမဲလိုက်ခြင်းကို အထူးဝါသနာပါသော်လည်း ဘွဲ့စံဘောကစားခြင်း၊
လက်ဝှေ့ထိုးခြင်း နှင့် ရေကူးခြင်း စသော အခြား
အားကစားနည်းများကိုလည်း လက်မလွှတ်ပေ။

တစ်ခါတရံ အကြောင်းမညီညွတ်၍ တောပစ် မထွက်နိုင်သည့် အခါ
မျိုးတွင် သူသည် သူ၏ ပြောင်းတို့ ရိုင်ဖယ်သေနတ်နှင့် ပစ်ကွင်းများ
ရွေးချယ်ကာ ဟိုဟိုသည် သည် သေနတ်ပစ် လေ့ကျင့်တတ်သည် ။ ရံဖန်
ရံခါ အိမ်မှာ မွေးထားသော ကြက်များကိုပင် ပစ်ကွင်းလုပ်ကာ ပစ်လေ့ရှိ
ရာ သူ့အစ်မများ ၊ နှမများက အမေပြန်လာလျှင် တိုင်ပြောမည်၊ အဖေ ပြန်
လာလျှင် တိုင်ပြောမည် စသဖြင့် လုပ်တတ်သည် ။ ဤအခါမျိုးတွင် က
ပ်စထရီက သူ့အစ်မများ ၊ နှမများကို သေနတ်ပစ် သင်ပေးမည်ဟု ဆို
ကာ တကယ်လည်း သင်ပေးသည် ။ နောက် သူတို့ ကိုယ်တိုင် ပစ်ခိုင်းသ
ည် ။ ဤသို့ဖြင့် အစ်မများ ၊ နှမများ ကပ်စထရီနှင့် ကြံရာပါ ဘဝတူ ဖြစ်
ကာ အမေနှင့် အဖေ ပြန်လာချိန်တွင် မတိုင်သာ မပြောသာဘဲ ဖြစ်ခဲ့ကြ
ရသည် ။

သူသည် မည်သည့်အလုပ်ကိုမဆို စိတ်ပါလက်ပါ သွက်လက်ဖျတ်လတ်စွာ လုပ်တတ် ကိုင်တတ်သည်။ ။ မြင်းစီးပြိုင်ရာတွင် လည်းကောင်း၊ ရေကူးပြိုင်ရာတွင် လည်းကောင်း၊ အခြား အားကစားပြိုင်ပွဲများ တွင် လည်းကောင်း စိတ်ရောကိုယ်ပါ အစွမ်းကုန် ကြိုးစားလေ့ရှိသည်။ ။ ဤသို့ အရာရာကို ဇွဲနဲဘဲ ကြိုးစားဖြင့် ကြိုးစားလုပ်ကိုင်တတ်သည့်အလျောက် ကျောင်းသင်ခန်းစာများကို သင်အံ့လေ့လာကျက်မှတ်ရာတွင် လည်း အထူး ဝီရိယ စိုက်ခဲ့သည်။ ။

သူသည် စိတ်ဓာတ် ကြံ့ခိုင်သူတစ်ဦးဖြစ်၍ အခက်အခဲ အကျပ်အတည်းများ ဖြင့် ရင်ဆိုင်ရသည့်အခါမျိုးတွင် တုန်လှုပ်ချောက်ချားခြင်း မဖြစ်ရုံမျှမက ယင်း အခက်အခဲ အကျပ်အတည်းများမှ ကျော်လွှားလွတ်မြောက်အောင် စွန့်စွန့်စားစား ကြိုးပမ်းအားထုတ်ရသည် ကိုပင် ပျော်စရာဟူ၍ သဘောထားတတ်သည်။ ။

တောထဲတောင်ထဲတွင် စွန့်စားသွားလာရခြင်းကို အထူးပင် နှစ်ခြိုက်ခုံမင်သည့်အလျောက် သူသည် ကျောင်းနေစဉ်က ခြေလျင်နှင့် တောင်တက်အသင်း၏ ခေါင်းဆောင်ဖြစ်ခဲ့သည်။ ။ ထိုစဉ်က အိုရီယန်တေ ပြည်နယ်ရှိ တောတောင်အနံ့အပြား ခရီးသွား၍ ဗဟု သုတ ရှာမှီးခဲ့ဖူးသည်။ ။

သူသည် စကားပြောရာတွင် ဟန်မဆောင်တတ်ဘဲ အားရပါးရ စိတ်ထဲရှိသမျှ ပြောချလေ့ရှိသည်။ ။ သို့ပြောရာတွင် လည်း စိတ်ပါ ပါသလောက် စကားကို အမျှင်မပြတ် ပြောတတ်သည်။ ။ ပွတ်သဘင်များ နှင့် ဆိုရှယ်ပွဲလမ်းသဘင်များကိုမူ သူ အလွန်မုန်းသည်။ ။ အတော်အတန် လူလားမြောက်၍ အထက်တန်းကျောင်းသားဘဝသို့ ရောက်လာသည့်တိုင်အောင် သူသည် ကျောင်းသူကျောင်းသား အချင်းချင်း အပြန်အလှန် ကျ

င်းပ ပြုလုပ်လေ့ရှိသော မိတ်ဆုံပွဲများ ၊ ပွတ်သဘင်ပွဲများကို ခပ်ဝေးဝေး က ရှောင်ခဲ့သည် ။ သို့သော် စကားရည်လှပွဲများ ၊ စကားပြောပွဲများ တွင် မူ သူ့ကို အမြဲတမ်း တွေ့ကြရသည် ။

ဤသို့အားဖြင့် အရပ်မြင့်မြင့်၊ ဒေါင်ကောင်းကောင်း ထောင်ထောင် မောင်းမောင်း ရှိလှ၍ ကျောင်းသူကျောင်းသားများ အကြားတွင် မားမား မတ်မတ် ထူးထူးခြားခြား ဖြစ်နေသော ကပ်စထရီသည် စန်တီယာဂိုမြို့ အလယ်တန်းကျောင်းမှ တစ်ဖန် ကျူးဘားပြည်၏ မြို့တော် ဟာဗာနာမြို့ အလယ်တန်းကျောင်းသို့ ရောက်ရှိခဲ့ပြီး ၁၉၄၅ ခုနှစ်၊ ဇွန် လတွင် အထက်တန်းပညာကို ဆုံးခန်းတိုင်အောင်မြင်ခဲ့သည် ။

ကပ်စထရီသည် အထက်တန်းကျောင်းမှ ထွက်၍ ထိုနှစ်ထဲမှာ ပင် ဟာဗာနာတက္ကသိုလ်သို့ ဆက်လက် ပညာသင်ယူရန် ရောက်ရှိလာခဲ့သည် ။

သူသည် ဟာဗာနာတက္ကသိုလ်သို့ မရောက်မီ သူ၏ ဘဝလမ်းကြောင်းတလျှောက်တွင် ပြောင်မြောက်သော တော်လှန်ရေး ခေါင်းဆောင် တစ်ယောက်အပြင် ပုံကြမ်းသွင်းလောင်းပေးခဲ့ရာ ဌာနဖြစ်သော စန်တီယာဂိုမြို့ ဘဲလင်းအထက်တန်းကျောင်းကြီး၏ ကျောင်းသား မှတ်တမ်းစာအုပ်တွင် သူနှင့် ပတ်သက်၍ ကျောင်းအုပ်ချုပ်ရေးအဖွဲ့၏ အောက်ပါမှတ်ချက်ကို ယနေ့ထက်တိုင် တွေ့မြင် ဖတ်ရှုနိုင်ကြသေးသည် ။

"ဖီဒယ်သည် သူယူခဲ့သော ဘာသာရပ်များ အားလုံးတွင် အမြဲတမ်း ထူးချွန်သူတစ်ဦး ဖြစ်သည် ။ သူ ရရှိခဲ့သော အမှတ်များမှာ အကောင်းဆုံး စံချိန်များ တွင် ပါဝင်ခဲ့သည် ။ သူသည် တကယ့် အားကစားသမားကောင်း ပီသ၍ ကျောင်း၏ အောင်လံတော်ကို ရဲရင့်စွာနှင့်

ဂုဏ်ယူဝင့်ကြွားဖွယ်ရာ ကာကွယ်ထိန်းသိမ်းခဲ့သူ တစ်ဦး ဖြစ်သည် ။
အခြားသူများ ၏ ချီးကျူး အံ့ဩမှုနှင့် အာရုံစူးစိုက်မှုကို ရယူနိုင်ခဲ့သူ ဖြစ်
သည် ။ သူသည် ဥပဒေပညာဖြင့် အသက်မွေးဝမ်းကျောင်း လုပ်ကိုင်မည်
ဖြစ်ရာ သူ၏ ဘဝမှတ်တမ်းစာအုပ်တွင် ပြောင်မြောက်သော စာမျက်နှာ
များ ဖြင့် ပြည့်နှက်နေမည်ကို ကျွန်ုပ်တို့ လုံးဝ ယုံမှား သံသယ မဖြစ်မိ
ချေ။"

"တော်လှန်ရေးတစ်ရပ်ကို ခွဲစိတ်လေ့လာခြင်း"

(စာမျက်နှာ ၂၆)

ဤသည် တို့ ကား ကပ်စထရို၏ ဘဝအစ ပထမ ခရီးလမ်းကြောင်း
များ ပေတည်း။ တစ်နည်းအားဖြင့် ဆိုရသော် ကျူးဘားပြည်မှ ကြယ်နီ
ထွက်ပေါ်စတွင် ပထမဆုံး ဝင်းလက် ထွန်းပြောင်လာသည့် ကြယ်နီရော
င်ကလေးများ ပေတည်း။
